
Shri Ramashatakam

श्रीरामशतकं

Document Information



Text title : Shri Ramashatakam 1

File name : rAmashatakam.itx

Category : raama, shataka

Location : doc_raama

Proofread by : Aruna Narayanan narayanan.aruna at gmail.com

Description/comments : From stotrArNavaH 04-14

Latest update : September 12, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org



ಶ್ರೀರಾಮಶತಕಂ



ಆಪಾದಕೇಶಮತಿಸುಂದರದಿವ್ಯಗಾತ್ರಂ
ಶ್ರೀಪಾದರೇಣುಹೃತಗೌತಮದಾರಶಾಪಂ .
ಕೋಪಾತಿರಕ್ತನಯನಕ್ಷಭಿತಾಂಬುರಾಶಿಂ
ಭೂಪಾಲಸೂನುಮವಲೋಕಯ ರಾಮಚಂದ್ರಂ .. 1..
ಕೋದಂಡಕೋಟಿವಿನಿವೇಶಿತಬಾಹುದಂಡ-
ಮಾಖಂಡಲಾದ್ಯಮರಪಾತಿತಪುಷ್ಪವರ್ಷಂ .
ಆಯೋಧನಕ್ಷಿತಿರಜಃಪರಿಧೂಸರಾಂಗ-
ಮವ್ಯಾಚ್ಚಿರಂ ರಘುಪತೇರವಸನ್ನಶತ್ರುಣಃ .. 2..
ಚಂದ್ರೋಪಮಂ ಮಲಯಚಂದನರೂಪಿತಾಂಗಂ
ಮಂದಾರಪುಷ್ಪಪರಿಪೂಜಿತಪಾದಪದ್ಮಂ .
ಬ್ರಹ್ಮೇಂದ್ರದೇವಮುನಿಯೋಗಿಗಣಾವೃತಂ ತಂ
ವಂದೇಽರವಿಂದನಯನಂ ರಘುರಾಮಚಂದ್ರಂ .. 3..
ಸಂಪೂರ್ಣಚಂದ್ರವದನಂ ಸರಸೀರುಹಾಕ್ಷಂ
ಮಾಣಿಕ್ಯಕುಂಡಲಧರಂ ಮಕುಟಾಭಿರಾಮಂ .
ಚಾಂಪೇಯಗೌರವಸನಂ ಶರಚಾಪಹಸ್ತಂ
ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 4..
ಸೀತಾಪತಿಂ ಕಮಲಪತ್ರವಿಶಾಲನೇತ್ರಂ
ರಾಮಂ ಕೃಪಾಕರಮನಂತಗುಣಾನುರಕ್ತಂ .
ಇಂದ್ರಾದಿಸರ್ವಸುರಸಿದ್ಧಸುಪೂಜಿತಾಂಘ್ರಿಂ
ನಿತ್ಯಂ ಭಜೇಽಹಮಸುನಾಯಕಮಪ್ರಮೇಯಂ .. 5..
ಏಕೇನ ಬಾಣಮಿತರೇಣ ಕರೇಣ ಚಾಪಂ
ಹಾರಂ ವಹಂತಮುರಸಾ ಶಿರಸಾ ಜಟಾಶ್ಚ .
ಸೀತಾಸಹಾಯಮನುಜೇನ ವನೇ ಚರಂತಂ
ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 6..
ಸಂಸಾರಸಾಗರಸಮುದ್ಧರಣೈಕಮಂತ್ರಂ
ಬ್ರಹ್ಮಾದಿದೇವಮುನಿಸೇವಿತಸಿದ್ಧಮಂತ್ರಂ .

ದಾರಿದ್ರ್ಯದುಃಖಭವರೋಗವಿನಾಶಮಂತ್ರಂ
 ಸೇವೇ ಸದಾ ಗುಣನಿಧಿಂ ರಘುರಾಮಚಂದ್ರಂ .. 7..
 ಸೀತಾಸಮೇತಮಜಿನಾಂಬರಮಪ್ರಮೇಯಂ
 ಸೌಮಿತ್ರಿಣಾ ನಿಯತಸೇವಿತಪಾದಯುಗ್ಮಂ .
 ನೀಲೋತ್ಪಲದ್ಯುತಿಮನಂತಗುಣಂ ಪ್ರಶಾಂತಂ
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 8..
 ಶ್ರೀರಾಘವಂ ದಶರಥಾತ್ಮಜಮಪ್ರಮೇಯಂ
 ಸೀತಾಪತಿಂ ರಘುಕುಲಾನ್ವಯರತ್ನದೀಪಂ .
 ಆಜಾನುಬಾಹುಮರವಿಂದದಲಾಯತಾಕ್ಷಂ
 ರಾಮಂ ನಿಶಾಚರವಿನಾಶಕರಂ ನಮಾಮಿ .. 9..
 ಶ್ರೀರಾಘವಂ ದಶಮುಖಾಂತಕಮಂಬುಜಾಕ್ಷಂ
 ಸೀತಾಮನೋರಮಣಮಂಬುದನೀಲದೇಹಂ .
 ಕಾಕುತ್ಸ್ಥವಂಶಪಯಸಾನ್ನಿಧಿಪೂರ್ಣಚಂದ್ರಂ
 ಶ್ರೀರಾಮಚಂದ್ರಮನಿಶಂ ಶಿರಸಾ ನಮಾಮಿ .. 10..
 ರಾಕಾಶಶಾಂಕವದನಂ ರಘುವಂಶದೀಪಂ
 ರಾಜಾಧಿರಾಜತನಯಂ ರಮಣೀಯಮೂರ್ತಿಂ .
 ರಾತ್ರಿಂಚರಾಂತಕಮನಂತಗುಣಂ ಮನೋಜ್ಞಂ
 ಶ್ರೀರಾಮಚಂದ್ರಮನಿಶಂ ಶರಣಂ ಭಜೇಹಂ .. 11..
 ಕಂದರ್ಪಕೋಟಿಸದೃಶಂ ಕರುಣಾಂಬುರಾಶಿಂ
 ಕಾಕುತ್ಸ್ಥವಂಶಕನಕಾಚಲರತ್ನದೀಪಂ .
 ಕಂಜಾತಪತ್ರನಯನಂ ಕರಚಾಪಬಾಣಂ
 ಕಲ್ಯಾಣರಾಮಮನಿಶಂ ಶರಣಂ ಭಜೇಹಂ .. 12..
 ವಿಶ್ವಾಧಿಪಂ ವಿಬುಧಪೂಜಿತಪಾದಪದ್ಮಂ
 ವಿಪ್ರಪ್ರಿಯಂ ವಿಮಲಪಂಕಜಪತ್ರನೇತ್ರಂ .
 ವಿದ್ಯಾತ್ಮಕಂ ವಿಜಿತರಾಕ್ಷಸವೀರಕೋಟಿಂ
 ಶ್ರೀವೀರರಾಮಮನಿಶಂ ಶರಣಂ ಭಜೇಹಂ .. 13..
 ಪದ್ಮಾಸನಾದಿಪುರುಹೂತಸುರಾರ್ಚಿತಂ ತಂ
 ಪಾಪಾಂಧಕಾರತರಣಿಂ ಪವನಾತ್ಮಜೇಶಂ .
 ಪಂಕೇರುಹಾಕ್ಷಮಖಿಲಶ್ರುತಿಮೌಲಿಸಾರಂ
 ಪಟ್ಟಾಭಿರಾಮಮನಿಶಂ ಶರಣಂ ಭಜೇಹಂ .. 14..
 ಶ್ರೀವತ್ಸಹಾರಮಕುಟಾಂಗದಭೂಷಿತಾಂಗಂ
 ಶ್ರೀಭಾರತೀವಿದ್ಯತಚಾಮರವೀಜ್ಯಮಾನಂ .

ಶ್ರೀನಾಯಕಂ ಶಿವವಿರಿಂಚಿನುತಾಂಘ್ರಿಪೀಠಂ
 ಶ್ರೀರಾಮಚಂದ್ರಮನಿಶಂ ಶರಣಂ ಭಜೇಽಹಂ .. 15..
 ಯತ್ನಾದಪಂಕಜರಜಃ ಶ್ರುತಿಭಿರ್ವಿಮೃದ್ಯಂ (ಗೃಂ)
 ಯನ್ನಾಭಿಪಂಕಜಭವಃ ಕಮಲಾಸನಶ್ಚ .
 ಯನ್ನಾಮಸಾರರಸಿಕೋ ಭಗವಾನ್ ಪುರಾರಿಃ
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 16..
 ಹಾ ರಾಮ ಹಾ ರಮಣ ಹಾ ಜಗದೇಕವೀರ-
 ಹಾ ನಾಥ ಹಾ ರಘುಪತೇ ಕರುಣಾಲವಾಲ .
 ಹಾ ಜಾನಕೀರಮಣ ಹಾ ಜಗದೇಕಬಂಧೋ
 ಹಾ ರಾಮಭದ್ರ ಜನಪಾಲಕ ಪಾಹಿ ನಿತ್ಯಂ .. 17..
 ಹಾ ವೀರ ಹಾ ದಶರಥಾತ್ಮಜ ಮೈಥಿಲೀಶ
 ಹಾ ದೇವ ಹಾ ಪವನಜಪ್ರಿಯ ದೀನಬಂಧೋ .
 ಹಾ ಧೀರ ಹಾ ದಶಮುಖಾಂತಕ ಲೋಕನಾಥ
 ಹಾ ಭೂಪ ಹಾ ಭರತಪೂರ್ವಜ ಪಾಹಿ ನಿತ್ಯಂ .. 18..
 ಜಾನಾತಿ ರಾಮ ತವ ನಾಮರುಚಿಂ ಮಹೇಶೋ
 ಜಾನಾತಿ ಗೌತಮಸತೀ ಚರಣಪ್ರಭಾವಂ .
 ಜಾನಾತಿ ದೋರ್ಬಲಪರಾಕ್ರಮಮೀಶಚಾಪೋ
 ಜಾನಾತ್ಯಮೋಘಪಟುಬಾಣಗತಿಂ ಪಯೋಧಿಃ .. 19..
 ಜಾನಾತಿ ರಾಮ ತವ ಚಿತ್ತಗತಿಂ ಹನೂಮಾನ್
 ಜಾನಾತಿ ರಾಮ ತವ ಸಖ್ಯರುಚಿಂ ಕಪೀಂದ್ರಃ .
 ಜಾನಾತಿ ರಾಮ ತವ ಯುದ್ಧಗತಿಂ ದಶಾಸ್ಯೋ
 ಜಾನಾತಿ ರಾಮ ವಿಮತಾನುಜ ಏವ ಸತ್ಯಂ .. 20..
 (ವಿಮತಾನುಜ = ವಿಮತಸ್ಯ ಶತ್ರೋ ರಾವಣಸ್ಯ ಅನುಜಃ ವಿಭೀಷಣಃ)
 ಶ್ರೀರಾಮ ರಾಮ ರಘುನಂದನ ರಾಮ ರಾಮ
 ಶ್ರೀರಾಮ ರಾಮ ಭರತಾಗ್ರಜ ರಾಮ ರಾಮ .
 ಶ್ರೀರಾಮ ರಾಮ ಹನುಮತ್ರಿಯ ರಾಮ ರಾಮ
 ಶ್ರೀರಾಮ ರಾಮ ಶರಣಂ ಭವ ರಾಮ ರಾಮ .. 21..
 ಶ್ರೀರಾಮಚಂದ್ರ ಕರುಣಾಕರ ರಾಮಚಂದ್ರ
 ರಾಜೇಂದ್ರಚಂದ್ರ ರಘುವಂಶಸಮುದ್ರಚಂದ್ರ .
 ಸುಗ್ರೀವನೇತ್ರಯುಗಲೋತ್ಪಲಪೂರ್ಣಚಂದ್ರ
 ಸೀತಾಮನಃಕುಮುದಚಂದ್ರ ನಮೋ ನಮಸ್ತೇ .. 22..
 ವಂದೇಂದು(ಽಬ್ಜ)ಮೌಲಿಮಣಿಶೋಭಿಪದಾರವಿಂದಂ

ವಂದೇ ಸುಚಾಪಶರಶೋಭಿಕರಾರವಿಂದಂ .
 ವಂದೇ ಸದಾ ಸ್ಮಿತಲಸದ್ವದನಾರವಿಂದಂ
 ವಂದೇ ಕಟಾಕ್ಷವಿಲಸನ್ನಯನಾರವಿಂದಂ .. 23..
 ವಂದೇ ರಘೂತ್ತಮಕುಲಾರ್ಣವಪೂರ್ಣಚಂದ್ರಂ
 ವಂದೇ ದಶಾನನಭುಜಂಗವಿಹಂಗಮೇಂದ್ರಂ .
 ವಂದೇ ಸಮರ್ಚಿತಕವೀಂದ್ರಸುರಾಮರೇಂದ್ರಂ
 ವಂದೇ ಕೃಪಾಜಲನಿಧಿಂ ರಘುರಾಮಚಂದ್ರಂ .. 24..
 ಭವತಿಮಿರಪತಂಗಂ ಪಾಪತೂಲಸ್ವಲಿಂಗಂ
 ಪ್ರಣವತರುವಿಹಂಗಂ ಭಕ್ತಚಿತ್ತಾಬ್ಜಭೃಂಗಂ .
 ನಿಗಮವನಕುರಂಗಂ ನೀರದಶ್ಯಾಮಲಾಂಗಂ
 ರಘುಕುಲಗಿರಿಶೃಂಗಂ ನೌಮಿ ಸೀತಾಂತರಂಗಂ .. 25..
 ಸರಸಿಜದಲನೇತ್ರಂ ಸರ್ವಲೋಕೈಕಮಿತ್ರಂ
 ದಶರಥವರಪುತ್ರಂ ನೀಲಜೀಮೂತಗಾತ್ರಂ .
 ಸಕಲಜನಪವಿತ್ರಂ ಸರ್ವದಾ ಸಚ್ಚರಿತ್ರಂ
 ವಿದ್ಯತಕನಕವಸ್ತ್ರಂ (ನೇತ್ರಂ) ನೌಮಿ ಸೀತಾಕಲತ್ರಂ .. 26..
 ವದನಜಿತನಿಶೇಶಂ ಕೋಟಿಸೂರ್ಯಪ್ರಕಾಶಂ
 ಸಕಲಜಗದಧೀಶಂ ಮಾಲ್ಯಸಂಶೋಭಿಕೇಶಂ .
 ನಿಖಿಲಸುರಮುನೀಶಂ ದೂತಶಾಖಾಮೃಗೇಶಂ
 ವಿಜಿತನಿಶಿಚರೇಶಂ ನೌಮ್ಯಹಂ ಜಾನಕೀಶಂ .. 27..
 ಸಕಲಭುವನರಾಜಂ ಸರ್ವಶಾಸ್ತ್ರಾರ್ಥಬೀಜಂ
 ನಯನಜಿತಸರೋಜಂ ಸರ್ವದಾ ಸತ್ಸಮಾಜಂ .
 ಅಘಕರಿಮೃಗರಾಜಂ ಸೇವಕಾಮರ್ತ್ಯರಾಜಂ
 ದಶರಥಸುತನೂಜಂ ನೌಮ್ಯಹಂ ರಾಜರಾಜಂ .. 28..
 ನಿಗಮವಿಪಿನಕೀರಂ ವೇದವೇದಾಂತಸಾರಂ
 ಭವಜಲನಿಧಿಪಾರಂ ಕಂಠಸಂಶೋಭಿಹಾರಂ .
 ತುಹಿನಶಿಖರಧೀರಂ ಜಾನಕೀಪ್ರೇಮದಾರಂ
 ರುಚಿರತರಶರೀರಂ ನೌಮ್ಯಹಂ ರಾಮವೀರಂ .. 29..
 ದಶರಥನೃಪಬಾಲಂ ವೇದಕಲ್ಪದ್ರುಮೂಲಂ
 ನತಜನಪರಿಪಾಲಂ ಸರ್ವದಾ ಲೋಕಪಾಲಂ .
 ವಿದ್ಯತಕನಕಚೇಲಂ ವಾನರೇಂದ್ರಾದಿಜಾಲಂ (ಜಾಲಂ ಏವಂ ಗರ್ವಃ)
 ಮರತಕಮಣಿನೀಲಂ ನೌಮಿ ಸೀತಾನುಕೂಲಂ .. 30..
 ನತಸುರನಿಕುರುಂಬಂ ವಕ್ತೃಶೀತಾಂಶುಬಿಂಬಂ

ಕಲಭಗತಿವಿಡಂಬಂ ದೀನಚಿತ್ತಾವಲಂಬಂ .
 ಸಹಚರವಿಧಿಸಾಂಬಂ ಸರ್ವದಾ ಸತ್ಕದಂಬಂ
 ಕರವಿದ್ಯತಕಲಂಬಂ ನೌಮಿ ಸೀತಾಕುಟುಂಬಂ .. 31..
 ರಘುಕುಲಮಣಿದೀಪಂ ಸರ್ವಲೋಕೈಕಭೂಪಂ
 ಹೃತಜನಪರಿತಾಪಂ ದತ್ತದೀನಾದಿಗೋಪಂ .
 ಧೃತಮಕುಟಕಲಾಪಂ ಹಸ್ತವಿನ್ಯಸ್ತಚಾಪಂ
 ಕೃತಜಲನಿಧಿಕೋಪಂ ನೌಮಿ ಕಲ್ಯಾಣರೂಪಂ .. 32..
 ಪವನತನಯದೂತಂ ಸರ್ವದಾ ಮಂತ್ರಗೀತಂ
 ಕುಶಲವವರತಾತಂ ರಾವಣಾದಿಪ್ರಘಾತಂ .
 ಧೃತಲಸದುಪವೀತಂ ಚಂದನಾತ್ಯಂತಶೀತಂ
 ತ್ರಿಭುವನಜನಪೂತಂ ನೌಮಿ ಸೀತಾಸಮೇತಂ .. 33..
 ವಿಕಚಕಮಲತುಂಡಂ ಚಾಪವಿದ್ಯಾತಿಶೌಂಡಂ
 ಕರಿಕರಭುಜದಂಡಂ ಕುಂಡಲಾಶೋಭಿಗಂಡಂ .
 ನಖಜಿತಶಿಖಂಡಂ ಹಸ್ತಸಂಶೋಭಿಕಾಂಡಂ
 ವಿದ್ಯತಮಣಿಶಿಖಂಡಂ ನೌಮಿ ರಾಮಂ ಪ್ರಚಂಡಂ .. 34..
 ನಿಗಮಶಿರಸಿ ರತ್ನಂ ಸರ್ವಲೋಕೈಕರತ್ನಂ
 ದಶರಥಸುತರತ್ನಂ ಸೀತಯಾ ಸೇವ್ಯರತ್ನಂ .
 ಭುವನವಲಯರತ್ನಂ ಭೂ ಭುಜಾಮೇಕರತ್ನಂ
 ರಘುಕುಲಘನರತ್ನಂ ಪಾತು ಮಾಂ ರಾಮರತ್ನಂ .. 35..
 ಜಗತಿ ವಿಬುಧಮಂತ್ರಂ ಜಾನಕೀಪ್ರಾಣಮಂತ್ರಂ
 ವಿಬುಧವಿನುತಮಂತ್ರಂ ವಿಶ್ವವಿಖ್ಯಾತಮಂತ್ರಂ .
 ದಶರಥಸುತಮಂತ್ರಂ ದೈತ್ಯಸಂಹಾರಮಂತ್ರಂ
 ರಘುಪತಿನಿಜಮಂತ್ರಂ ರಾಮ ರಾಮೇತಿ ಮಂತ್ರಂ .. 36..
 ಸಜಲಜಲದನೀಲಂ ಸನ್ಮನಿಸ್ತುತ್ಯಲೀಲಂ
 ನಿಖಿಲನಿಗಮಮೂಲಂ ಯಾತುಧಾನಾಂತಕಾಲಂ .
 ತಿಲಕಲಸಿತಭಾಲಂ ಸರ್ವದಾ ಲೋಕಪಾಲಂ
 ವಿದ್ಯತಕನಕಚೇಲಂ ನೌಮಿ ಸೀತಾನುಕೂಲಂ .. 37..
 ವಿಮಲಕಮಲನೇತ್ರಂ ವಿಸ್ಪುರನ್ನೀಲಗಾತ್ರಂ
 ತಪನಕುಲಪವಿತ್ರಂ ದಾನವಧ್ವಾಂತಮಿತ್ರಂ .
 ಭುವನಹಿತಚರಿತ್ರಂ ಭೂಮಿಪುತ್ರೀಕಲತ್ರಂ
 ರಘುಪತಿವರಪುತ್ರಂ ನೌಮ್ಯಹಂ ಚಂದ್ರವಕ್ತ್ರಂ .. 38..
 ಮರತಕಮಣಿನೀಲೋ ಮತ್ತಮಾತಂಗಲೀಲೋ

ಮಧುರವಚನಶೀಲೋ ಮಾರುತಿಪ್ರೇಮಮೂಲಃ .
ಮಣಿಮುಕುರಕಪೋಲೋ ಮೈಥಿಲೀಕೇಲಿಲೋಲೋ
ಮಮ ಹೃದಿ ರಘುಪಾಲೋ ಪಾತು ಮಾರೀಚಕಾಲಃ .. 39..
ತ್ರಿದಶಕುಮುದಚಂದ್ರೋ ದಾನವಾಂಭೋಜಚಂದ್ರೋ
ಮರುತ(ದಿತಿಜ)ತಿಮಿರಚಂದ್ರೋ ಯೋಗಿನಾಂ ಜ್ಞಾನಚಂದ್ರಃ .
ಪ್ರಣತನಯನಚಂದ್ರೋ ಭಕ್ತಿಚಿತ್ತಾಬ್ಧಿಚಂದ್ರೋ
ವದನವಿಜಿತಚಂದ್ರಃ ಪಾತು ಮಾಂ ರಾಮಚಂದ್ರಃ .. 40..
ನಿಖಿಲಭುವನನೇತಾ ನಿತ್ಯಕಲ್ಯಾಣದಾತಾ
ತ್ವಮಿತಿ ನ ಹಿ ವಿವಾದಸ್ತತ್ರ ಘಂಟಾನಿನಾದಃ .
ಜನಯತಿ ಮಮ ಹಾಸಂ ಜಾತು ಚೇತೋನಿವಾಸಂ
ಮಮ ಕುರು ಗುಣಸಿಂಧೋ ಮೈಥಿಲೀಪ್ರಾಣಬಂಧೋ .. 41..
ಪಟುಜಲಧರಧೀರಧ್ವಾನಮಾಕೃಷ್ಯ ಚಾಪಂ
ಪವನಜವನಮೇಕಂ ಬಾಣಮಾದಾಯ ತೂಣಾತ್ .
ಅಭಯವಚನದಾಯೀ ಸಾನುಜಃ ಸರ್ವತೋ ಮೇ
ರಣಹತದನುಜೇಂದ್ರೋ ರಾಮಚಂದ್ರಃ ಸಹಾಯಃ .. 42..
ಕುವಲಯದಲನೀಲಃ ಪೀತವಾಸಾ ದಯಾಲು-
ರ್ವಿವಿಧರುಚಿರಭೂಷಾಭೂಷಿತೋ ದಿವ್ಯಮೂರ್ತಿಃ .
ದಶರಥಕುಲನಾಥೋ ಮೈಥಿಲೀಪ್ರಾಣನಾಥೋ
ನಿವಸತು ಮಮ ಚಿತ್ತೇ ಸರ್ವದಾ ರಾಮಚಂದ್ರಃ .. 43..
ಮರತಕಕನಕಾಭೌ ಮಂಡಲೀಭೂತಚಾಪೌ
ಭುವನಭರಣದಕ್ಷೌ ಪುಂಡರೀಕಾಯತಾಕ್ಷೌ .
ಮಕುಟಕನಕಭೂಷೌ ವೀರಲಕ್ಷ್ಮೀಸಮೇತೌ
ಪರಿಚರತಿ ಮನೋ ಮೇ ಜಾನಕೀರಾಮಚಂದ್ರೌ .. 44..
ಜಯತು ಜಯತು ರಾಮೋ ಜಾನಕೀಮೋದಕಾರೀ
ದಶವದನಕುಲಾರೀ ರಮ್ಯಕೋದಂಡಧಾರೀ .
ವಿವಿಧವಿಪಿನಚಾರೀ ವಿಷ್ಣುಪೂರ್ಣಾವತಾರೀ
ಸಕಲದನುಜಹಾರೀ ಸರ್ವಲೋಕಾಧಿಕಾರೀ .. 45..
ಕನಕನಿಕಷಭಾಸಾ ಸೀತಯಾಲಿಂಗಿತಾಂಗೋ
ನವಕುವಲಯದಾಮಶ್ಯಾಮವರ್ಣಾಭಿರಾಮಃ .
ಅಭಿನವ ಇವ ವಿದ್ಯುನ್ಮಂಡಿತೋ ಮೇಘರಾಶಿಃ
ಶಮಯತು ಪರಿತಾಪಂ ಸರ್ವದಾ ರಾಮಭದ್ರಃ .. 46..
ಶ್ರೀರಾಮಚಂದ್ರಃ ಶ್ರಿತಪಾರಿಜಾತ-

ಸಮಸ್ತಕಲ್ಯಾಣಗುಣಾಭಿರಾಮಃ .
 ಸೀತಾಮುಖಾಂಭೋರುಹಚಂಚರೀಕೋ
 ನಿರಂತರಂ ಮಂಗಲಮಾತನೋತು .. 47..
 ದಯಾನಿಧೇ ರಾಘವ ರಾಮಚಂದ್ರ
 ನಿರಸ್ಯ ಪಾಪಾನಿ ಮಮಾಖಿಲಾನಿ .
 ತ್ವಯ್ಯೇವ ಭಕ್ತಿ ಸುದೃಢಾಂ ಪ್ರಯಚ್ಛ
 ನೈವ ಪ್ರಸೂತೇ ಸಕಲಾನ್ ಪುಮರ್ಥಾನ್ .. 48..
 ರಾಮೇತಿ ವರ್ಣದ್ವಯಮಾದರೇಣ-
 ಸದಾ ಜಪನ್ ಮುಕ್ತಿಮುಪೈತಿ ಜಂತುಃ .
 ಕಲೌ ಯುಗೇ ಕಲ್ಮಷಮಾನಸಾನಾ-
 ಮನ್ಯತ್ರ ಧರ್ಮೇ ಖಲು ನಾಧಿಕಾರಃ .. 49..
 ರಾಮೇತಿ ಸೀತಾರಮಣೇತಿ ಮೇಘ-
 ಶ್ಯಾಮೇತಿ ಕಾಕಾಸುರರಕ್ಷಕೇತಿ .
 ಪೀತಾಂಬರೇತಿ ಪ್ರಿಯಲಕ್ಷ್ಮಣೇತಿ
 ಶ್ರೀರಾಮಚಂದ್ರೇತಿ ವದಾಶು ಜಿಹ್ವೇ .. 50..
 ಶ್ರೀರಾಮಚಂದ್ರೇತಿ ಸಲಕ್ಷ್ಮಣೇತಿ
 ನೀಲೋತ್ಪಲಶ್ಯಾಮಲ ಕೋಮಲೇತಿ .
 ಆಕ್ರೋಶ ರಾಮೇತ್ಯಧುನೈವ ಜಿಹ್ವೇ
 ಸೀತಾಪತೇ ರಾಘವ ರಾಘವೇತಿ .. 51..
 ಇಂದೀವರಶ್ಯಾಮಲಮಾಯತಾಕ್ಷಂ
 ಧನುರ್ಧರಂ ನೀಲಜಟಾವಚೂಡಂ .
 ಪಾರ್ಶ್ವದ್ವಯೇ ಲಕ್ಷ್ಮಣಮೈಥಿಲೀಭ್ಯಾಂ
 ನಿಷೇವ್ಯಮಾಣಂ ಪ್ರಣತೋಽಸ್ಮಿ ರಾಮಂ .. 52..
 ಆಕರ್ಣಮಾಕೃಷ್ಯ ಧನುರ್ಗುಣೋದ್ಯ-
 ದ್ಭ್ರಹ್ಮಾಸ್ತೃಲಕ್ಷೀಕೃತರಾಕ್ಷಸೇಂದ್ರಂ .
 ರಥಾಧಿರೂಢಂ ರಣರಂಗಧೀರಂ
 ರಾಮಂ ಭಜೇ ರಕ್ತಸರೋರುಹಾಕ್ಷಂ .. 53..
 ಅಕಾರ್ಮುಕಾಲಂಕೃತಬಾಹುದಂಡೈ-
 ರರಾಕ್ಷಸಾಧೀಶ್ವರಭಂಗದಕ್ಷೈಃ .
 ಅಜಾನಕೀಂದ್ರೈರಪಯೋದನೀಲೈ-
 ರರಾಮಚಂದ್ರೈರಲಮನ್ಯದೈವೈಃ .. 54..

ಅಲಂ ವಿವಾದೇನ ನ ಮಾನುಷೋಽಯಂ
 ರಾಮಾತ್ಮನಾ ರಾಕ್ಷಸಮರ್ಧನಾಯ .
 ಭುಜಂಗಶಯ್ಯಾಂ ಪರಿಮುಚ್ಯ ಸಾಕ್ಷಾ-
 ನ್ನಾರಾಯಣೋ ಭೂಮಿತಲಂ ಜಗಾಮ .. 55..
 ಕಲ್ಯಾಣದಂ ಕೌಶಿಕಯಜ್ಞಪಾಲಂ
 ಕಲಾನಿಧಿಂ ಕಾಂಚನಶೈಲಧೈರ್ಯಂ .
 ಕಂಜಾತನೇತ್ರಂ ಕರುಣಾಸಮುದ್ರಂ
 ಕಾಕುತ್ಸ್ಥರಾಮಂ ಕಲಯಾಮಿ ಚಿತ್ತೇ .. 56..
 ಮರ್ತ್ಯಾವತಾರೇ ಮನುಜಾಕೃತಿಂ ಹರಿಂ
 ರಾಮಾಭಿದೇಹಂ (ಭಿಧೇಯಂ) ರಮಣೀಯದೇಹಂ .
 ಧನುರ್ಧರಂ ಪದ್ಮಪಲಾಶನೇತ್ರಂ
 ನಮಾಮಿ ನಿತ್ಯಂ ರಘುನಾಥಮೂರ್ತಿಂ .. 57..
 ವಿಶಾಲನೇತ್ರಂ ಪರಿಪೂರ್ಣಗಾತ್ರಂ
 ಸೀತಾಕಲತ್ರಂ ಶುಭಸಚ್ಚರಿತ್ರಂ .
 ಸುಗ್ರೀವಮಿತ್ರಂ ಜಗತಃ ಪವಿತ್ರಂ
 ವಂದೇ ಸುವಕ್ತ್ರಂ ವರಭೂಪಪುತ್ರಂ .. 58..
 ಕಾರೀರಭಾಸಾ ಕಲಯನ್ ವಿನೋದಂ
 ಶಾರೀರಭಾಸಾ ಜಿತಶಾಂಬರಾರಿಃ .
 ವಾರೀಶಗೇಹೇ ಕೃತಸೇತುರೀಶೋ
 ಮಾರೀಚವೈರೀ ಮಮ ಸನ್ನಿಧತ್ತಾಂ .. 59..
 ವದಂತು ಕೇಚಿಚ್ಚತುರೋಽಪಿ ವೇದಾನ್
 ಪಠಂತು ಶಾಸ್ತ್ರಾಣ್ಯಪರೇಽಖಿಲಾನಿ .
 ಅಟಂತು ತೀರ್ಥಾನ್ಯಪರೇ ಪೃಥಿವ್ಯಾಂ
 ವಯಂ ತು ರಾಮಂ ಮನಸಾ ಸ್ಮರಾಮಃ .. 60..
 ನಮಾಮಿ ರಾಮಂ ನತಪಾರಿಜಾತಂ
 ಕರೋಮಿ ರಾಮಾಂಘ್ರಿಸರೋಜಪೂಜಾಂ .
 ವದಾಮಿ ರಾಮಸ್ಯ ಸುದಿವ್ಯನಾಮ
 ಸ್ಮರಾಮಿ ರಾಮಂ ನ ತು ವಿಸ್ಮರಾಮಿ .. 61..
 ಅನ್ನಂ ನರಾಣಾಮಮೃತಂ ಸುರಾಣಾಂ
 ಭೃಂಗಾವಲೀನಾಂ ಮಕರಂದ ಏವ .
 ಶ್ರೀರಾಮಪಾದಾಂಬುಜಸೇವಕಾನಾಂ
 ಮಹಾತ್ಮನಾಂ ರಾಮಕಥೈವಮುಕ್ತಾ .. 62..

ಶ್ರೀಶಬ್ದಪೂರ್ವಂ ಜಯಶಬ್ದಮರ್ತ್ಯಂ(ಮಧ್ಯಂ)
 ಜಯದ್ವಾಯಾವುತ್ತರತ(ದ್ವಯಂ ಚೋತ್ತರತ)ಸ್ತಥೈವ .
 ತ್ರಿಸ್ಪಷ್ಟಕೃತ್ವೋ ಭುವಿ ರಾಮನಾಮ-
 ಜಪಂ ತು ಹನ್ಯಾದ್ವಿ ಜಕೋಟಿಹತ್ಯಾಂ .. 63..
 ಯೋ ದಂಡಕಾರಣ್ಯನಿಶಾಚರೇಂದ್ರಾನ್
 ಕೋದಂಡಲೀಲಾವಿಷಯೀಚಕಾರ .
 ವೇತಂಡಶುಂಡಾಯಿತಬಾಹುದಂಡೋ
 ಕೋದಂಡಪಾಣೀ(ಣಿಃ) ಕುಲದೈವತಂ ನಃ .. 64..
 ಕೋದಂಡದೀಕ್ಷಾಗುರುಮಪ್ರಮೇಯಂ
 ಸಲಕ್ಷ್ಮಣಂ ದಾಶರಥಿಂ ದಯಾಲುಂ .
 ಮಹಾನುಭಾವಂ ಜಗದೇಕವೀರ-
 ಮನಾಥನಾಥಂ ರಘುನಾಥಮೀಡೇ .. 65..
 ರಾಮಃ ಪಿತಾ ರಾಘವ ಏವ ಮಾತಾ
 ರಾಮಃ ಸುಬಂಧುಶ್ಚ ಸುಹೃತ್ ಸ ಏವ .
 ರಾಮೋ ಗುರುರ್ಮೇ ಪರಮಂ ಚ ದೈವಂ
 ರಾಮಂ ವಿನಾ ನಾನ್ಯಮಹಂ ಸ್ಮರಾಮಿ .. 66..
 ಮಾತಾ ರಾಮೋ ಮತ್ತಿತಾ ರಾಮಭದ್ರೋ
 ಭ್ರಾತಾ ರಾಮೋ ಮತ್ಸಖೋ ರಾಘವೇಶಃ .
 ಭರ್ತಾ ತ್ರಾತಾ ರಾಮಚಂದ್ರೋ ದಯಾಲು-
 ನಾನ್ಯಂ ಜಾನೇ ನೈವ ಜಾನೇ ನ ಜಾನೇ .. 67..
 ರಘುನಂದನ ಏವ ದೈವತಂ ನೋ
 ರಘುವಂಶೋದ್ಭವ ಏವ ದೈವತಂ ನಃ .
 ಭರತಾಗ್ರಜ ಏವ ದೈವತಂ ನೋ
 ಭಗವಾನ್ ರಾಘವ ಏವ ದೈವತಂ ನಃ .. 68..
 ದೀನವತ್ಸಲಮನಾಥರಕ್ಷಕಂ
 ದೀರ್ಘಬಾಹುಮರವಿಂದಲೋಚನಂ .
 ದೀಕ್ಷಿತಂ ಸಕಲಲೋಕರಕ್ಷಣಂ
 ದೈವತಂ ದಶರಥಾತ್ಮಜಂ ಭಜೇ .. 69..
 ಇಂದ್ರನೀಲಮಣಿಸನ್ನಿಭದೇಹಂ
 ವಂದ್ಯಮಾನಚರಣಂ ಮುನಿವೃಂದೈಃ .
 ಲಂಬಮಾನತುಲಸೀವನಮಾಲಂ
 ಚಿಂತಯಾಮಿ ಸತತಂ ರಘುವೀರಂ .. 70..

ಚಾಪಂ ದಧಾನಃ ಸ್ತನಯಿತ್ನುಘೋಷಂ
 ಕರ್ಷನ್ನಿಷಂಗಾದಿಷುಮಪ್ಯರಿಘ್ನಂ .
 ಆಪತ್ಸು ಭೂಯಾದಭಯಪ್ರದೋ ಮೇ
 ಸಾಕಂ ಸುಮಿತ್ರಾತನಯೇನ ರಾಮಃ .. 71..
 ಯಃ ಪೂತನಾಮಾರಣಲಬ್ಧವರ್ಣಃ
 ಕಾಕೋದರೋ ಯೇನ ವಿನೀತದರ್ಪಃ .
 ಯಶೋದಯಾಲಂಕೃತಮೂರ್ತಿರವ್ಯಾ-
 ನ್ನಾಥೋ ಯದೂನಾಮಥ ವಾ ರಘೂಣಾಂ .. 72..

(footnote on verse 72)

ರಾಮಪಕ್ಷೇಃ-ಪೂತನಾಮಾ ರಣಲಬ್ಧವರ್ಣಃ ಇತಿ ಪದಚ್ಛೇದಃ .
 ಕಾಕೋದರಃ ಕಾಕಾಸುರಃ . ಯಶಃ ದಯಾ ದ್ವಾಭ್ಯಾಂ ಅಲಂಕೃತಮೂರ್ತಿಃ .
 ಕೃಷ್ಣಪಕ್ಷೇಃ - ಪೂತನಾ ರಾಕ್ಷಸೀ . ಕಾಕೋದರಃ ಸರ್ಪಃ ಕಾಲಿಯಃ .
 ಯಶೋದಾ ನಂದಸ್ಯ ಪತ್ನೀ .)
 ಜಾತೋ ವಂಶೇ ರಘೂಣಾಂ ಮುನಿವರವಚನಾತ್ಪಾಟಕಾಂ ತಾಡಯಿತ್ವಾ
 ಕೃತ್ವಾ ಪುಣ್ಯಾಮಹಲ್ಯಾಂ ತ್ರುಟಿತಭವಧನುರ್ಮೈಥಿಲೀವಲ್ಲಭೋಽಭೂತ್ .
 ಪ್ರಾಪ್ಯಾಯೋಧ್ಯಾಂ ನಿರ್ದೇಶಾತ್ ಪಿತುರಟವಿಮಗಾದ್ವೀತಸೀತೋಽಸ್ತವಾಲೀ
 ಬದ್ಧಾಭಿಧ್ವೃಷ್ಟಲಂಕೋ ದಲಿತದಶಮುಖಃ ಸೀತಯಾ ರಾಜ್ಯಮಾಪ .. 73..
 ರಾಮಂ ಶ್ಯಾಮಾಭಿರಾಮಂ ರವಿಶಶಿನಯನಂ ಕೋಟಿಸೂರ್ಯಪ್ರಕಾಶಂ
 ದಿವ್ಯಂ ದಿವ್ಯಾಸ್ತೃಪಾಣಿಂ ಶರಮುಖಶರಧಿಂ ಚಾರುಕೋದಂಡಹಸ್ತಂ .
 ಕಾಲಂ ಕಾಲಾಗ್ನಿರುದ್ರಂ ರಿಪುಕುಲದಹನಂ ವಿಘ್ನವಿಚ್ಛೇದದಕ್ಷಂ
 ಭೀಮಂ ಭೀಮಾಟ್ಟಹಾಸಂ ಸಕಲಭಯಹರಂ ರಾಮಚಂದ್ರಂ ಭಜೇಽಹಂ .. 74..
 ರಾಮ ವೀರಾಸನಸ್ಥಂ ಹೃದಯಗತಕರವ್ಯಂಜಿತಜ್ಞಾನಮುದ್ರಂ
 ಜಾನೌ ವಿನೃಸ್ತಹಸ್ತಂ ಜನಕತನಯಯಾ ಭೂಷಿತಂ ವಾಮಭಾಗೇ .
 ಷಟ್ಪಾಸ್ತಂ ವ್ಯಾಹರಂತಂ ಪವನಸುತನಯಂ ಚಾಗ್ರತೋ ಮಾನಯಂತಂ
 ಸಂಸೇವೇ ಸೇವ್ಯಮಾನಂ ಕರಧೃತಧನುಷಾ ದಕ್ಷಿಣೇ ಲಕ್ಷ್ಮಣೇನ .. 75..
 ವಾಮೇ ಕೋದಂಡದಂಡಂ ನಿಜಕರಕಮಲೇ ದಕ್ಷಿಣೇ ಬಾಣಮೇಕಂ
 ಪಶ್ಚಾದ್ಭಾಗೇ ಚ ನಿತ್ಯಂ ವಿದಧದಭಿಮತಂ ಸಾಸಿತೂಣೀರಭಾರಂ .
 ವಾಮೇ ಭಾಗೇ ಲಸದ್ಭ್ಯಾಂ ಸಹಮಿಲಿತತನುಂ ಜಾನಕೀಲಕ್ಷ್ಮಣಾಭ್ಯಾಂ
 ರಾಮಂ ಶ್ಯಾಮಂ ಭಜೇಽಹಂ ಪ್ರಣತಜನಮನಃಖೇದವಿಚ್ಛೇದದಕ್ಷಂ .. 76..
 ಶುದ್ಧಾಂತೇ ಮಾತೃಮಧ್ಯೇ ದಶರಥಪುರತಃ ಸಂಚರಂತಂ ಮನೋಜ್ಞಂ
 ಕಾಂಚೀದಾಮಾನುವಿದ್ಧಪ್ರತಿಮಣಿವಿಲಸತ್ಕಿಂಕಿಣೀನಿಕ್ಷಣಾಂಕಂ .
 ಫಾಲೇ ಮುಕ್ತಾಲಲಾಮಂ ಮೃದುತರನಿನದಂ ನೂಪುರಂ ಚಾರುಹಾರಂ

ಬಾಲಂ ರಾಮಂ ಭಜೇಹಂ ಮೃದುಮಧುರಗಿರಂ ಕುಂಡಲಶ್ರೀಕಪೋಲಂ .. 77..
 ಲೋಕತ್ರಾಣಾನುಕಾರೀ ದಶವದನಶಿರಃಪಂಕ್ತಿವಿಚ್ಛೇದಕಾರೀ
 ಸೀತಾಸೀಮಂತಕಾರೀ ಮಣಿಮಯಮಕುಟೋದ್ದಂಡಕೋದಂಡಧಾರೀ .
 ಲಂಕಾಲಂಕಾರಹಾರೀ ಭೃಗುತನಯಮನಃಸರ್ವಗರ್ವಾಪಹಾರೀ
 (ವಾಲಿಪ್ರಾಣಾಪಹಾರೀ) ಶಮಯತು ದುರಿತಂ ಭೂಮಿಭಾರಾಪಹಾರೀ .. 78..
 ಜಾತಃ ಶ್ರೀರಘುನಾಯಕೋ ದಶರಥಾನ್ಮನ್ಯಾಜ್ಞಯಾ ತಾಟಕಾಂ
 ಹತ್ವಾ ರಕ್ಷಿತಕೌಶಿಕಕ್ರತುವರಃ ಕೃತ್ವಾಪ್ಯಹಲ್ಯಾಂ ಶುಭಾಂ .
 ಭಂಕ್ತ್ವಾ ಭಾರ್ಗಶರಾಸನಂ ಜನಕಜಾಮುದ್ವಾಹ್ಯ ರಾಮಸ್ಥಿತೋ (ರಾಮಃ ಸ್ಥಿತಂ)
 ಜಿತ್ವಾ ಚಾಧ್ವನಿ ಭಾರ್ಗವಂ ಪುನರಗಾತ್ ಸೀತಾಸಮೇತಂ ಭಜೇ .. 79..
 ಸ ಶ್ರೇಯಾಂಸಿ ಬಲೀನಿ ಸಂದಿಶತು ತೇ ವೀರಃ ಕೃಪಾತ್ಮಾ ಶುಚಿಃ
 ಯನ್ನೇತ್ರಾಂಚಲರಕ್ತಿಮಾ ಸಮತನೋದಭೀಶ್ಚರಾಗ್ರಸ್ಥಿತಿಂ .
 ಯದ್ವಕ್ಷೋ ವಿಮತಾನುಜಾಯ ಸದಯಂ ಲಂಕಾಧಿಪತ್ಯಂ ದದೌ
 ಯತ್ಪಾದಾಬ್ಜಪರಾಗಪಾಲಿರಕರೋತ್ ಪಾಷಾಣಮೇಣೇದೃಶಂ .. 80..
 ಗೀತಾರ್ಥಾಮೃತವಾರಿಧಿಂ ರಘುಪತಿಂ ಶೀತಾಂಶುಬಿಂಬಾನನಂ
 ಸೂತಾಂಗೀರಸನಾರದೈರಭಿನುತಂ ವಾತಾತ್ಮಜಾಭೀಷ್ಟದಂ .
 ಆತಾಮ್ರಾಧರಶೋಭಿತಂ ಸುರನುತಂ ಪೀತಾಂಬರಾಲಂಕೃತಂ
 ಸೀತಾರಾಮಮಹಂ ಭಜಾಮಿ ಶರಣಂ ಕಾರುಣ್ಯದುಗ್ಧಾಣವಂ .. 81..
 ಶ್ರೀರಾಮೋಽಜನಿ ರಾಘವೋ ಮುನಿಮಖಂ ಪಾತಿ ಸ್ಮ ಸೀತಾಪತಿಃ
 ಕಾಂತಾರಾಣಿ ನಿನಾಯ ವೀತಭಯತಾಂ ರಾಮೇಣ ವಾಲೀ ಹತಃ .
 ಆನಂದಂ ಹನುಮತ್ ?? ರಘುಪತಿನಿನ್ಯೇ ಜಜ್ಯಂಭೇ ಬಲೇ ?
 ಲಕೇಶಃಸ್ವಪದಾತ್ ಸ್ವಯಂ ವಿಜಘಟೇ ರಾಮಃ ಸ್ತ್ರಿಯಾಗಾತ್ಪುರೀಂ .. 82..
 ಶ್ರೀರಾಮಂ ಜಗದೇಕವೀರಮಮಲಂ ಸೀತಾಮನೋಹಾರಿಣಂ
 ಕೌಸಲ್ಯಾವರನಂದನಂ ಸುರನುತಂ ಕಾಕುತ್ಸ್ಥಂ ವಂಶೋದ್ಭವಂ .
 ಲೋಕಾನಾಮಭಿವಾಂಛಿತಾರ್ಥಫಲದಂ ಕಾರುಣ್ಯಕಲ್ಪದ್ರುಮಂ
 ವಂದೇಹಂ ಜನಘೋರಪಾಪನಿಕರದ್ವಂಸವ್ರತಂ ರಾಘವಂ .. 83..
 ರಾಮ ಲಕ್ಷ್ಮಣಪೂರ್ವಜಂ ರಘುಪತಿಂ ಸೀತಾಪತಿಂ ಸುಂದರಂ
 ಕಾಕುತ್ಸ್ಥಂ ಕರುಣಾಕರಂ ಗುಣನಿಧಿಂ ವಿಪ್ರಪ್ರಿಯಂ ಧಾರ್ಮಿಕಂ .
 ರಾಜೇಂದ್ರಂ ಸತ್ಯಸಂಧಂ ದಶರಥತನಯಂ ಶ್ಯಾಮಲಂ ಶಾಂತಮೂರ್ತಿಂ
 ವಂದೇ ಲೋಕಾಭಿರಾಮಂ ರಘುಕುಲತಿಲಕಂ ರಾಘವಂ ರಾವಣಾರಿಂ .. 84..
 ರಾಮಂ ಚಂದನಶೀತಲಂ ಮಣಿಲಸದ್ರುಕ್ಮಾಂಬರಾಲಂಕೃತಂ
 ಕೌಸಲ್ಯಾತನಯಂ ವಿಶಾಲನಯನಂ ಸಂಪೂರ್ಣಚಂದ್ರಾನನಂ .
 ರಾಜಾನಂ ಕರುಣಾಸಮೇತಮನಘಂ ಸೀತಾಮನೋಹಾರಿಣಂ

ಸೀತಾದರ್ಶನಲಾಲಸಂ ಗುಣನಿಧಿಂ ವಂದೇ ಸದಾ ರಾಘವಂ .. 85..
 ರಾಮಂ ರತ್ನಕಿರೀಟಕುಂಡಲಧರಂ ಕೇಯೂರಹಾರಾನ್ವಿತಂ
 ಸೀತಾಲಂಕೃತವಾಮಭಾಗಮಮಲಂ ವೀರಾಸನೇ ಸುಸ್ಥಿತಂ .
 ಸುಗ್ರೀವಾದಿಸಮಸ್ತವಾನರಗಣೈಃ ಸಂಸೇವ್ಯಮಾನಂ ಸದಾ
 ವಿಶ್ವಾಮಿತ್ರಪರಾಶರಾದಿಮುನಿಭಿಃ ಸಂಸ್ತೂಯಮಾನಂ ಭಜೇ .. 86..
 ರಾಮಂ ರಾಜಶಿರೋಮಣಿಂ ರಘುವರಂ ದೇವಾರಿದರ್ಪಾಪಹಂ
 ಲೋಕಾನಾಂ ಹಿತಕಾರಿಣಂ ಗುಣನಿಧಿಂ ಕಾರುಣ್ಯಪೂರ್ಣೋದಯಂ .
 ಮುಕ್ತಾಕಾಂಚನಭೂಷಣಾನ್ವಿತತನುಂ ಚಾಪೇಷುಹಸ್ತಾಂಬುಜಂ
 ಕೌಸಲ್ಯಾಕುಲಭೂಷಣಂ ರಘುಪತಿಂ ಶ್ರೀರಾಮಚಂದ್ರಂ ಭಜೇ .. 87..
 ರಾಮ ತ್ವಚ್ಚರಣಾರವಿಂದಮಮಲಂ ಶ್ರೀರಾಮಪಾರಾಯಣಂ
 ಭಕ್ತತ್ರಾಣಪರಾಯಣಂ ಭವಭಯತ್ರಾಣಪ್ರವೀಣಂ ಸದಾ .
 ತನ್ನೇ ಕರ್ತುಮುಪಾಯನಂ ಮಮ ಮನಃ ಪ್ರೀತಿಂ ದಿಶಾ ಸರ್ವದಾ (ದಿಶ ತ್ವಂ ಸದಾ)
 ದೀನಂ ದೀನಶರಣ್ಯ ಪೂರ್ಣಕೃಪಯಾ ಸೀತಾಪತೇ ಪಾಹಿ ಮಾಂ .. 88..
 ರಾಮೋ ನಃ ಕುಲದೈವತಂ ಸಕರುಣಂ ರಾಮಂ ಭಜೇ ಸಾದರಂ
 ರಾಮೇಣೇಶಧನುಃ ಕ್ಷಣೇನ ದಲಿತಂ ರಾಮಾಯ ತಸ್ಮೈ ನಮಃ .
 ರಾಮಾನ್ನಾಶಮವಾಪ ರಾಕ್ಷಸಕುಲಂ ರಾಮಸ್ಯ ದಾಸೋಽಸ್ಮ್ಯಹಂ
 ರಾಮೇ ತಿಷ್ಠತಿ ವಿಶ್ವಮೇತದಖಿಲಂ ಹೇ ರಾಮ(ರಕ್ಷಸ್ವ) ಸಂರಕ್ಷ ಮಾಂ .. 89..
 ರಾಮೋ ರಕ್ಷತು ಲಕ್ಷ್ಮಣೇನ ಸಹಿತೋ ರಾಮಂ ಸರಾಮಂ ಭಜೇ
 ರಾಮೇಣೈವ ಹಿ ರಕ್ಷಿತಾಃ ಸುರಗಣಾ ರಾಮಾಯ ತಸ್ಮೈ ನಮಃ .
 ರಾಮಾನ್ನಾಪರಮಸ್ತಿ ದೈವತಮಹೋ ರಾಮಸ್ಯ ದಾಸೋಽಸ್ಮ್ಯಹಂ
 ರಾಮೇ ತಿಷ್ಠತು ಮಾನಸಂ ಮಮ ಸದಾ ಹೇ ರಾಮ ತುಭ್ಯಂ ನಮಃ .. 90..
 ದಿವ್ಯಸ್ಯಂದನಮಧ್ಯಗಂ ಘನರಣಚ್ಚಾಪಾನ್ವಿತಂ ಭೀಷಣಂ
 ಕಾಲಾಗ್ನಿಪ್ರತಿಮಾನಬಾಣಕಲಿತಂ ಘೋರಾಸ್ತ್ರತೂಣೇದ್ವಯಂ .
 ಸೌಮಿತ್ರೈರ್ಕರ್ಜವಾಣಾನುಜಮರುತ್ತುತ್ರಾದಿಸಂಸೇವಿತಂ
 ರಾಮಂ ರಾಕ್ಷಸಕೋಟಿವೀರಹರಣಂ ಶ್ರೀರಾಮಚಂದ್ರಂ ಭಜೇ .. 91..
 ರಾಜೀವಾಯತಲೋಚನಂ ರಘುಪತಿಂ ನೀಲೋತ್ಪಲಶ್ಯಾಮಲಂ
 ಮುಕ್ತಾಲಂಕೃತಮಂಡಪೇ ಸುಲಲಿತೇ ಸೌವರ್ಣಕೇ ಪುಷ್ಪಕೇ .
 ಆಸೀನಂ ನವರತ್ನಕಾಂಚನಲಸತ್ಸಿಂಹಾಸನೇ ಸಾಂಬುಜೇ
 ಸೀತಾಲಕ್ಷ್ಮಣವಾಯುಸೂನುಸಹಿತಂ ಶ್ರೀರಾಮಚಂದ್ರಂ ಭಜೇ .. 92..
 ಕರ್ಪೂರಾಂಗವಿಲೇಪನಂ ರಘುವರಂ ರಾಜೀವನೇತ್ರಾನ್ವಿತಂ
 ಕಸ್ತೂರಿತಲಿಕಾಂಕಿತಂ ಕರಿವರಪ್ರತ್ಯೇಯಮೇಕಂ ಪ್ರಭುಂ .

ಕಂದರ್ಪಾಯುತಕೋಟಿಸುಂದರತನುಂ ಕಾರುಣ್ಯಪಾಥೋನಿಧಿಂ
 ಕಾಂತಾಕಾಮಮದಮಪ್ರಮೇಯಮನಘಂ ಸೀತಾಸಮೇತಂ ಭಜೇ .. 93..
 ಪೂರ್ವಂ ರಾಮತಪೋವನಾನುಗಮನಂ ಹತ್ವಾ ಮೃಗಂ ಕಾಂಚನಂ
 ವೈದೇಹೀಹರಣಂ ಜಟಾಯುಮರಣಂ ಸುಗ್ರೀವಸಂಭಾಷಣಂ .
 ವಾಲೀನಿಗ್ರಹಣಂ ಸಮುದ್ರತರಣಂ ಲಂಕಾಪುರೀದಾಹನಂ (ಇಸ್ ಇತ್ ದಹಿನಂ ?)
 ಪಶ್ಚಾದ್ವಾವಣಕುಂಭಕರ್ಣನಿಧನಂ ಹೈತದ್ಧಿ ರಾಮಾಯಣಂ .. 94..
 ರಾಕೇಂದುಪ್ರತಿಮಾನನಸ್ಯ ಮಹಿಮಾ ಹಾ ಕೇನ ವಾ ವರ್ಣ್ಯತೇ
 ಲೋಕೇ ಯಃ ಸ ದಯಾಪರೋಽಜನಿ ಮಹಾನ್ ಕಾಕೇಽಪಿ ಸಾಂದ್ರಾಗಸಿ .
 ಏಕೇನೈವ ಶರೇಣ ಯೇನ ಸಮರೇ ನಾಕೇಶಸೂನುಹೃತಃ
 ಶೋಕೇನಾಕುಲಚೇತಸಾಂ ಭುವಿ ಸತಾಂ ಸಾಕೇತವಾಸೀ ಗತಿಃ .. 95..
 ಯನ್ನಾಮೈವ ಸಹಸ್ರನಾಮಸದೃಶಂ ಯತ್ಕರ್ಮ ಕೈವಲ್ಯದಂ
 ಯದ್ವಿದ್ಯಾ ಹೃದಯಾಂಬುಜೇಷು ವಿದುಷಾಮಾನಂದಸಂದಾಯಿನೀ .
 ಯನ್ನೂರ್ತಿವಿಜಯಾನ್ವಿತಾ ತ್ರಿಜಗತೀರಕ್ಷಾವಿಧೌ ದೀಕ್ಷಿತಾ
 ತಂ ಕಲ್ಯಾಣಗುಣಾನ್ವಿತಂ ಪ್ರತಿದಿನಂ ಶ್ರೀರಾಮಚಂದ್ರಂ ಭಜೇ .. 96..
 ಮೈಥಿಲ್ಯಾ ನಗರೇ ವಿವಾಹಸಮಯೇ ಕಲ್ಯಾಣವೇದ್ಯಂತರೇ
 ಶ್ರೀಮಂತೌ ತಪನೀಯರತ್ನಖಚಿತೇ ಪೀಠೇ ವ(ಲ)ಸಂತೌ ಶುಭೌ .
 ಶ್ರೀಮಂತೌ ನಿಗಮಾರ್ಥತತ್ತ್ವವಿದುಷಾಮಾಶೀರ್ಗಿರೌ ಪಾವನೌ
 ಪಾಯಾಸ್ತಾಂ ಚ ವಧೂವರೌ ಸುಲಲಿತೌ ಶ್ರೀಜಾನಕೀರಾಘವೌ .. 97..
 ಯತ್ಪಾದಃ ಸುರಸಿಂಧುವಾಸಸದನಂ ಯನ್ನಾಭಿಜಾತೋಽಬ್ಜಭೂಃ
 ಯಃ ಸಾಕೇತನಿಕೇತನಂ ಯದುದರಂ ಲೋಕೈಕಶಯ್ಯಾಗೃಹಂ .
 ಯದ್ವಕ್ಷಃ ಕಮಲಾವಿಲಾಸಭವನಂ ಯನ್ನೇತ್ರಯುಗ್ಮಂ ದಯಾ-
 ರಾಶ್ಯಾ(ಲಾಸ್ಯಾ)ಗಾರಮಖಂಡಮಂಗಲನಿಧಿಃ ಪಾಯಾತ್ ಸ ನೋ ರಾಘವಃ .. 98..
 ಕೌಸಲ್ಯಾ ಜನನೀ ಪಿತಾ ದಶರಥಃ ಸಲ್ಲಕ್ಷಣೋ ಲಕ್ಷ್ಮಣಃ
 ಶತ್ರುಘ್ನೋ ಭರತೋಽನುಜೋ ಜನಕಜಾ ಜಾಯಾ ವಸಿಷ್ಠೋ ಗುರುಃ .
 ಸುಗ್ರೀವಶ್ಚ ವಿಭೀಷಣಃ ಪ್ರಿಯಸಖೌ ದೂತೋ ಹನೂಮಾನ್ ಮಹಾನ್
 ಸಾಯೋಧ್ಯಾ ನಗರೀ ಸುತೌ ಕುಶಲವೌ ಶ್ರೀರಾಮದಾಸಾ ವಯಂ .. 99..
 ರಕ್ಷೋಘ್ನಂ ರಣರಾಗಿಣಂ ರವಿಸಮಂ ರುದ್ರಪ್ರಿಯಂ ರಕ್ಷಕಂ
 ರೂಪೈಕಾಭರಣಂ ರುಷಾದಿರಹಿತ ರುಕ್ಮಾಂಗದಾರಾಧಿತಂ .
 ರೋಚಿಷ್ಠಂ ರಥಿನಂ ರಮಾಪತಿಸಮಂ ರಾಜ್ಯಪ್ರದಂ ರಾಘವಂ
 ರಾಮಂ ರಾಜಶಿರೋಮಣಿಂ ರಘುಪತಿಂ ಶ್ರೀರಾಮಚಂದ್ರಂ ಭಜೇ .. 100..
 ಸಾಕೇತೇ ಶರದಿಂದುಕುಂತ(ದ)ಧವಲೇ ಸೌಧೇ ಮಹಾಮಂಡಪೇ
 ಪರ್ಯಸ್ತಾಗರುಧೂಪಗಂಧಲಲಿತೇ ಕರ್ಪೂರದೀಪೋಜ್ಜ್ವಲೇ .

ಸುಗ್ರೀವಾಂಗದಜಾಂಬವತ್ಪರಿವೃತಂ ಸೌಮಿತ್ರಿಣಾ ಸೇವಿತಂ
 ಲೀಲಾಮಾನುಷವಿಗ್ರಹಂ ರಘುಪತಿಂ ಸೀತಾಸಮೇತಂ ಭಜೇ .. 101..
 ವಾಮಾಂಗೇ ಜನಕಾತ್ಮಜಾಂ ಪದತಲೇ ವಾಯೋಃ ಸುತಂ ಲಕ್ಷ್ಮಣಂ
 ಪಶ್ಚಾಚ್ಚೈತ್ರಹರಂ ವಿಭೀಷಣಯುತಂ ಸುಗ್ರೀವಮಗ್ರೇ ಸ್ಥಿತಂ .
 ಪಾರ್ಶ್ವೇ ಕೈಕಯಿನಂದನಂ ತದಿತರೇ ಶತ್ರುಘ್ನಸಂಸೇವಿತಂ
 ರಾಮಂ ನೀರದನೀಲಮಂಜುಲತನುಂ ಸೀತಾಸಮೇತಂ ಭಜೇ .. 102..
 ವಾಮೇ ಭೂಮಿಸುತಾ ಪುರಸ್ತು ಹನುಮಾನ್ ಪಶ್ಚಾತ್ಪುಮಿತ್ಯಾಸುತಃ
 ಶತ್ರುಘ್ನೋ ಭರತಶ್ಚ ಪಾರ್ಶ್ವದಲಯೋರ್ವಾಯ್ವಾದಿಕೋಣೇಷು ಚ .
 ಸುಗ್ರೀವಶ್ಚ ವಿಭೀಷಣಶ್ಚ ಯುವರಾಟ್ ತಾರಾಸುತೋ ಜಾಂಬವಾನ್
 ಮಧ್ಯೇ ನೀಲಸರೋಜಕೋಮಲರುಚಿಂ ರಾಮಂ ಭಜೇ ಶ್ಯಾಮಲಂ .. 103..
 ಕಾಲಾಂಭೋಧರಕಾಂತಿಕಾಂತಮನಿಶಂ ವೀರಾಸನಾಧ್ಯಾಸಿತಂ
 ಮುದ್ರಾಂ ಜ್ಞಾನಮಯೀಂ ದಧಾನಮಪರಂ ಹಸ್ತಾಂಬುಜಂ ಜಾನುನಿ .
 ಸೀತಾಂ ಪಾರ್ಶ್ವಗತಾಂ ಸರೋರುಹಕರಾಂ ವಿದ್ಯುನ್ನಿಭಾಂ ರಾಘವಂ
 ಪಶ್ಯಂತಂ ಮಕುಟಾಂಗದಾದಿವಿವಿಧಾಕಲ್ಪೋಜ್ವಲಾಂಗಂ ಭಜೇ .. 104..
 ವೈದೇಹೀಸಹಿತಂ ಸುರದ್ರಮತಲೇ ಹೈಮೇ ಮಹಾಮಂಡಪೇ
 ಮಧ್ಯೇಪುಷ್ಪಕಮಾಸನೇ ಮಣಿಮಯೇ ವೀರಾಸನೇ ಸುಸ್ಥಿತಂ .
 ಅಗ್ರೇ ವಾಚಯತಿ ಪ್ರಭಂಜನಸುತೇ ತತ್ತ್ವಂ ಮುನಿಭ್ಯಃ ಪರಂ
 ವ್ಯಾಖ್ಯಾಂತಂ ಭರತಾದಿಭಿಃ ಪರಿವೃತಂ ರಾಮಂ ಭಜೇ ಶ್ಯಾಮಲಂ .. 105..
 ವೈದೇಹೀಕುಚಮಂಡಲೋಪರಿ ಲಸತ್ಕಾಣಿಕೃಹಾರಾವಲೀ-
 ಮಧ್ಯಸ್ಥೋಪಲನೀಲಕೋಮಲರುಚಿಂ ನೀಲೋತ್ಪಲಶ್ಯಾಮಲಂ .
 ಕಂದರ್ಪಾಯುತಕೋಟಿಸುಂದರತನುಂ ಕೋದಂಡದೀಕ್ಷಾಗುರುಂ
 ಕೌಸಲ್ಯಾಕುಲಭೂಷಣಂ ರಘುವರಂ ರಾಮಂ ಭಜೇ ಶ್ಯಾಮಲಂ .. 106..
 ವೈದೇಹೀಮಧಿರೋಪ್ಯ ಜಾತಪುಲಕಾಂ ಲಜ್ಜಾವತೀಂ ಸುಸ್ಥಿತಾಂ
 ಕಾಂಚೀಕಂಕಣಹಾರನೂಪುರಲಸತ್ಕರ್ಣಾವತಂಸೋಜ್ವಲಾಂ .
 ಕಸ್ತೂರೀಘನಸಾರಚರ್ಚಿತಕುಚಾಂ ಚಂದ್ರಾನನಾಂ ಜಾನಕೀಂ
 ಕಂದರ್ಪಾಯುತಸುಂದರಂ ರಘುಪತಿಂ ರಾಮಂ ಭಜೇ ಶ್ಯಾಮಲಂ .. 107..
 ವೈದೇಹೀಮಧಿರೋಪ್ಯ ಜಾತಪುಲಕಾಂ ವಾಮಾಂಕಮಾಶ್ಲೇಷಿಣೀಂ
 ವಾಮೇನ ಸ್ತನಚೂಚುಕಂ ಪುಲಕಿತಂ ವಾಮಂ ಕರೇಣ ಸ್ಪೃಶನ್ .
 ತತ್ತ್ವಂ ದಕ್ಷಿಣಪಾಣಿನಾ ಕಲಿತಯಾ ಧೀಮುದ್ರಯಾ ಬೋಧಯನ್
 ರಾಮೋ ಮಾರುತಿಸೇವಿತಃ ಸ್ಫುರತು ಮೇ ಸಾಮ್ರಾಜ್ಯಸಿಂಹಾಸನೇ .. 108..
 ಉತ್ಪಲ್ಲಾಮಲಕೋಮಲೋತ್ಪಲದಲಶ್ಯಾಮಾಯ ರಾಮಾಯ ನಃ

ಕಾಮಾಯ ಪ್ರಥಮಾಯ ನಿರ್ಮಲಗುಣಾರಾಮಾಯ ರಾಮಾತ್ಮನೇ .
ಧ್ಯಾನಾರೂಢಮುನೀಂದ್ರಮಾನಸಸರೋಹಂಸಾಯ ಸಂಸಾರವಿ-
ಧ್ವಂಸಾಯ ಸ್ಫುರದೋಜಸೇ ರಘುಕುಲೋತ್ತಂಸಾಯ ಪುಂಸೇ ನಮಃ .. 109..
ಕ್ಷೀರಾಂಭೋನಿಧಿಮಧ್ಯವರ್ತಿನಿಶಿತಾ ?? ಸುವರ್ಣಾಂಬರೇ
ರಕ್ತೋಲ್ಲೋಚನಹೇಮಪದ್ಮಪಟಲೇ ಜಾಂಬೂನದೇ ಮಂಡಪೇ .
ತೇಜೋಧಾಮನಿ ಪುಷ್ಪಕೇ ರವಿನಿಭೇ ಮಾಣಿಕ್ಯಸಿಂಹಾಸನೇ
ಹೇಮಾಂಭೋರುಹಕರ್ಣಿಕಾಂತರತಲೇ ವೀರಾಸನೇ ಸುಸ್ಥಿತಂ (?) .. 110..
ಯೇ ಶೃಣ್ವಂತಿ ಪಠಂತಿ ರಾಮಚರಿತಂ ಯೇ ಭಾಗ್ಯವಂತಃ ಸದಾ
ಧೀರೋದಾತ್ತರಘೂತ್ತಮಸ್ಯ ಚರಣೌ ಧ್ಯಾಯಂತಿ ಯೇ ಮಾನಸೇ .
ಯೇ ಕುರ್ವಂತಿ ಸಮಸ್ತಧರ್ಮನಿಚಯಂ ರಾಮಸ್ಯ ಸುಪ್ರೀತಯೇ
ತೇಷಾಂ ಸರ್ವಮನೋರಥಾನ್ ವಿತನುತೇ ಸಾಕ್ಷಾದ್ರಘೂಣಾಂ ಪತಿಃ .. 111..
ರಾಮಂ ರಾಮಾನುಜಂ ಸೀತಾಂ ಭರತಂ ಭರತಾನುಜಂ .
ಸುಗ್ರೀವಂ ವಾಯುಸೂನುಂ ಚ ಪ್ರಣಮಾಮಿ ಪುನಃ ಪುನಃ .. 112..
ಯನ್ನಾಮಧೇಯಂ ಮ್ರಿಯಮಾಣ ಆತುರಃ
ಪತನ್ ಸ್ವಲನ್ ವಾಪ್ಯವಶೋ ಗೃಣನ್ನರಃ .
ವಿಮುಕ್ತಕರ್ಮಾರ್ಗಲ ಉತ್ತಮಾಂ ಗತಿಂ
ಪ್ರಾಪ್ನೋತಿ ಯಕ್ಷ್ಯಂತಿ ನ ತಂ ಕಲೌ ಜನಾಃ .. 113..
ಇತಿ ಶ್ರೀರಾಮಶತಕಂ ಸಂಪೂರ್ಣಂ .

Proofread by Aruna Narayanan

—
Shri Ramashatakam

pdf was typeset on June 29, 2023

—
Please send corrections to sanskrit@cheerful.com

